

## **UKA NKE IRI ABUO NA ABUO N'OGU NA-ADANYEGHI N'EMUME, AFO NKE ABUO**

### **EKPERE MMEGHE:**

Chineke ji ike, Onye ihe nile kacha mma si n'aka Ya abia, munye n'ime obi anyi ihunanya maka aha Gi. Biko zulite ihe nile di mma n'ime anyi, ka anyi na-eto n'ofufe Gi. Were amara Gi na-echekwaba ihe ndi ahu I zulitere n'ime anyi. Site n'Onyenwanyi .....AMEN.

### **IHE OGUGU NKE MBU:** Diuteronomi 4:1-2,6-8

#### **Ihe ogugu e wetara n'Akwukwo Diuteronomi**

Mosis gwara ndi mmadu ahu si: "Izrel, ugbo a, nurunu iwu na atumatu ndi a m na-akuziri unu ka unu debe; ka unu wee di ndu banye, wee nwetakwa ala ahu, Onyenweanyi Chineke nke nna nna unu ha na-enye unu. Mgbe unu na-edebe iwu Onyenweanyi Chineke unu, nke bu iwu ndi a m na-enye unu, unu etinyekwala etinye, ma o bu wepu ewepu n'iwu ndi a. Kpachapunu anya debe iwu ndi a, maka na o bu otu a ka unu ga-esi egosi mba dum na unu juru n'amamihe na ogugu isi. Mgbe ha nuru maka atumatu ndi a, ihe ha ga-ekwu bu: "N'ezie, ihe a bu oke obodo; agburu ha majuru ihe afo." N'ihu olee obodo chi ha no nso ka Onyenweanyi, Chineke anyi; Onye no anyi nso mgbe o bula anyi kpokuru Ya? Ma o bu, kedu oke obodo nwere atumatu na iwu dika usoro iwu ndi a ziri ezi, nke M na-eguzobe unu n'ihu n'ubochi taa?"

**Okwu nke Oseburuwa**

Ekene diri Chukwu.

### **ABUOMA NA AZIZA YA:** Ps.14:2-5 Az.1

#### **Az: Onye ezi omume ga-ebi n'ihu nke Onyenweanyi.**

1. Onye ezi omume aka ya kwuru oto; onye na-eche eziokwu n'obi ya. Onye na-ejighi ire ya ekwuto mmadu ibe ya. **Aziza.**
2. Onye anaghi eme mmadu ibe ya ihe ojoo; onye ya na onye agbata obi ya na-anoghi n'ibanye n'okwu na uka; onye anaghi eji anya ahu ndi kporo ekwu nku na njo; ma o nwere nnukwu nsopuru maka ndi na-atu egwu Chineke. **Aziza.**
3. Onye na-ebinye mmadu ihe n'anaghi omuru nwa; onye anaghi anara awufu iji kpegide onye ikpe laara. Onye o bula na-eme ihe ndi a ga-enwe ume na obi iru ala. **Aziza.**

### **IHE OGUGU NKE ABUO:** Jemis 1:17-18, 21-22,27

#### **Ihe ogugu e wetara n'Akwukwo Ozi Jemis di aso**

O bu ihe nile di mma na ihe nile zuru oke ka e si n'elu nye anyi. O si n'aka Nna nke ihe nile gbadata, Onye na-adighi agbanwo agbanwo ma oli, nke a na-enwe ihe o bula di ka ngbanwo n'ime Ya. O jiri aka ya horo anyi site n'ozu nke eziokwu, ka anyi wee buru mkpuru mbu nke ihe nile e kere eke. Werenu umeala nabatanu okwu ahu a kunyere n'ime unu, nke nwere ike izoputa mkpuruobi unu. Ma unu ga-emeriri ihe okwu ahu gwara unu. O bughi nani igere ya na nti, ka unu ghara ighogbu onwe unu. Lee nke bu ofufe di ocha na-arughi aru n'anya Chineke Nna anyi: Igbatara ndi na-enweghi nne na nna, na umu nwanyi isimkpe oso enyemaka mgbe ha no na mkpa; na mmadu ichedo onwe ya ka o ghara inweta mmeru nke uwa.

**Okwu nke Oseburuwa**

Ekene diri Chukwu.

**ALELUYA:**

Eph. 1:17-18

*Aleluya, aleluya!* Onyenweanyi, meghee obi anyi, ka anyi nu okwu nke Nwa Gi.  
*Aleluya!*

**OZIOMA:**

Mak 7:1-8,14-15,21-23

**The ogugu nke a si n'Ozioma di aso nke Mak dere**

Ndi Farisii na ufodu ndi ode akwukwo si Jerusalem biara gbaa Jesu gburugburu. Ha choputara na ufodu ndi Umuazu Ya ji aka ruru aru, ya bu, aka a na-akwoghi akwo na-eri ihe. N'ihii na ndi Farisii, n'ezie, ndi Juu nile na-eso omenala ndi okenye; nke bu na ha enweghi ike iri ihe n'ebughi uzo kworuo aka na nku aka. Mgbe o bula ha lotara ahia, ha enweghi ike iri ihe n'ebughi uzo fesa onwe ha mmiri. E nwekwara otutu omenala ndi ozo e nyere ha banyere isa iko, na oku na ite. Ndi Farisii na ndi ode akwukwo ahu wee juo Ya, si: "Olee ihe kpatara na ndi Umuazu Gi anaghi asopuru omenala ndi okenye? Kama ha na-eri ihe n'akwoghi aka?" Jesu wee zaa ha: "Aizaya kara n'ezi n'amuma ahu o buru banyere unu, bu ndi o kwuru ozo, eme ozo: "Ofufe ndi a na-eфе M, bu so n'egbugbere onu; Ma ebe obi ha no, tere aka n'ebe M no; Ofufe ha ha-eфе M, abaghi uru ma oli. So ihe ha na-akuzi bu atumatu umu mmadu. Unu na-ewezuga iwu Chineke, bia jidesie aka ike n'omenala mmadu nkiti." O kpokwara igwe mmadu ahu ozo, wee si ha: "Unu nile, toonu nti n'ala ghotu ihe M na-ekwu. O bughi ihe banyere n'ime mmadu, na-emeru mmadu. Kama, o bu ihe putara n'ime mmadu, na-emeru mmadu. Maka na o bu site n'ime mmadu, site n'obi mmadu ka echiche ojoo si aputa; ikwa iko, izu ohi, igbu ochu, iyi oyi, igbu ogbuu, ibu iro n'obi, igbo aghughu, ikwu okwu ruru aru, inwe anya ukwu, igba asiri, ikpa nganga na nzuzu. O bu ajo omume nile ndi a, na-esi n'ime mmadu aputa, na-emeru mmadu.

**Ozioma nke Oseburuwa**

Otito diri Gi, Kristi.

**EKPERE NHUNYE:**

Dinwenu, site n'onnyinye nke a di nso anyi na-ehunyere Gi mgbe nile, nye anyi ngozi nke nzoputa Gi. Biko, were ike Gi mezuoro anyi ihe omimi nke a anyi na-eme. Site na Kristi Dinwenu anyi..... **AMEN.**

**EKPERE A NATACHAA ORIRI NSO:**

Onyenweanyi, Inyela anyi Achicha nke Eluigwe ka o buru nri nke anyi. Biko ka Achicha ahu n'agba obi anyi ume n'ihunanya, k'anyi site n'umunne anyi n'agbara gi odibo n'uzo kwesiri ekwesi. Site na Kristi Onyenweanyi.....**AMEN.**